



# ગુજરાત પ્રદેશ કોંગ્રેસ સમિતિ

“રાજીવ ગાંધી ભવન”, એલિસબ્રિજ, અમદાવાદ-૩૮૦ ૦૦૬.

ફોન : (૦૭૯) ૨૬૫૭૮૨૧૨, ૨૬૫૭૮૨૧૩ ફેક્સ : (૦૭૯) ૨૬૫૭૯૫૮૯

website : www.incgujarat.com • E-mail : gpcc1234@gmail.com

અખબારી યાદી

તા. ૨૧-૧૧-૨૦૨૫

## ગુજરાતની જનતાના પ્રશ્નો-તકલીફ-દર્દ-પીડા અને આક્રોશને વાચા આપવા 'જન આક્રોશ યાત્રા' ની શરૂઆત

જન આક્રોશ યાત્રા સાથે કોંગ્રેસના સૌ આગેવાનો ગુજરાતની જનતાની સુખાકારી માટે સંકલ્પબદ્ધ થયા.

- \* ખેડૂતોના દેવા સંપૂર્ણ માફ કરીશું
- \* ગુજરાતના યુવાનોને કાયમી રોજગાર આપીશું, ફિક્સ પગાર - કોન્ટ્રાક્ટ પદ્ધતિ રદ કરીશું
- \* દારૂ અને ડ્રગ્સને ગુજરાતમાંથી સંપૂર્ણ નાબૂદ કરીશું
- \* ગુજરાતની ગૃહિણીઓને મોંઘવારીમાંથી રાહત અપાવીશું
- \* ગુજરાતમાં ભ્રષ્ટાચારીઓને જેલ ભેગા કરીશું

- ૨૦૨૭માં ગુજરાતમાં પ્રજાના હિતમાં પરિવર્તન લાવવા માટે પરિણામલક્ષી લડત લડવામાં આવશે : શ્રી મુકુલ વાસનિકજી
- બિહારમાં મત લેવા મહિલાઓના ખાતામાં દસ હજાર નાખ્યા પણ ગુજરાતમાં ખેડૂતોને સધિયારો આપવા રૂપિયા નથી : શ્રી મુકુલ વાસનિકજી
- ૨૦૨૭માં કોંગ્રેસની સરકાર બનશે તો ફિક્સ પગાર, કોન્ટ્રાક્ટ પ્રથા પેહલી કેબિનેટમાં દૂર કરવામાં આવશે: શ્રી અમિત ચાવડા
- વર્તમાન સમયમાં સરકારના ત્રાસથી માત્ર ખેડૂતો જ નહીં BLO પણ આત્મહત્યા કરવા મજબૂર થયા છે: શ્રી અમિત ચાવડા
- યાત્રા કોઈ ચૂંટણી માટે કે મત લેવા માટે નથી પણ ગુજરાતીઓના હક-અધિકારની લડાઈને બુલંદ કરવા માટે, એક-એક ગુજરાતીની જે તકલીફ છે, પીડા છે, જે દર્દ છે, આક્રોશ છે, એને વાંચા આપવા માટેની આ યાત્રા છે: શ્રી અમિત ચાવડા
- ભાજપ સરકારના ભ્રષ્ટાચાર, ગેરવહીવટને યાત્રા દરમ્યાન ખુલ્લો પાડીશું : શ્રી અમિત ચાવડા
- ગુજરાતની ૬ કરોડની વસ્તીમાંથી ૩ કરોડ ૬૫ લાખ લોકો મફત અનાજ પર નિર્ભર છે... આ ગુજરાતની વાસ્તવિકતા છે : ડૉ. તુષારભાઈ ચૌધરી
- કોંગ્રેસે જંગલ જમીનનો અધિકાર આપ્યા પછી પણ માત્ર ૫૦% આદિવાસીઓને જંગલની જમીન મળી છે અને આદિવાસીઓના પ્રશ્નો હજી હલ થયા નથી, અન્યાય સામે આ લડત ચાલુ જ રહેશે : ડૉ. તુષારભાઈ ચૌધરી
- જ્યારે પ્રજા ન્યાય માંગે છે ત્યારે સરકાર બહેરી બની જાય છે અને તેથી આજે અમારી ફરજ છે કે અમે પ્રજાના હક અને ગૌરવની રક્ષા કરીએ. : શ્રી જેનીબેન ઠાકોર

ગુજરાત પ્રદેશ કોંગ્રેસ સમિતિના પ્રભારી શ્રી મુકુલ વાસનિકજી, પ્રદેશ કોંગ્રેસ પ્રમુખ શ્રી અમિતભાઈ ચાવડા તથા વિધાનસભા કોંગ્રેસ પક્ષના નેતા ડૉ. તુષારભાઈ ચૌધરી, સાંસદ શ્રી ગેનીબેન ઠાકોર, સહ પ્રભારી શ્રી સુભાષિની યાદવ, શ્રી બી. વી. શ્રીનિવાસ સહિતના આગેવાનોની ઉપસ્થિતિમાં લોકોના પ્રશ્નોને વાંચે આપવા “જન આક્રોશ યાત્રા” ની સફળ શરૂઆત

આજ રોજ તા ૨૧ નવેમ્બરથી કોંગ્રેસ રાજ્યવ્યાપી જન આક્રોશ યાત્રાની શરૂઆત કરવામાં આવી હતી. ઉત્તર ગુજરાતના ઢીમાથી જન આક્રોશ યાત્રાની શરૂઆત થશે. ઢીમા, ધરણીધર થી થરાદ, લાખણી, ધાનેરા, ડીસા, દાંતીવાડા, પાલનપુર, અમીરગઢ, વડગામ, અંબાજી, ખેરોજ, ખેડબ્રહ્મા, વડાલી, ઈડર, હિંમતનગર, પ્રાંતિજ, રાજેન્દ્રચોકડી, શામળાજી, મેઘરજ, સાઈબા, માલપુર, બાયડ, ધનસુરા, દહેગામ, ચિલોડા, ગાંધીનગર, માણસા, વિજાપુર, મહેસાણા, વસનગર, ઊંઝા, ખેરાલુ, સિધ્ધપુર, સરસ્વતી, પાટણ, હારીજ, રાધનપુર, શંખેશ્વર, બેચરાજી ખાતે ૧૧૦૦ કિલોમીટરના પ્રથમ ચરણ ની પુર્ણાહૂતિ થશે.

અખિલ ભારતીય કોંગ્રેસ સમિતિના મહામંત્રી અને ગુજરાત સંગઠન પ્રભારીશ્રી મુકુલ વાસનિકજીએ સંબોધનમાં જણાવ્યું કે, “ગુજરાતમાં છેલ્લા ત્રણ દાયકાથી ચાલતી ભાજપ સરકારના શાસનમાં સામાન્ય લોકોના જીવનમાં ભય, અન્યાય અને તકલીફો વધી છે. રાજ્ય આજે વિકાસના દાવાઓની પાછળ છુપાયેલા કડવા સત્યનો સામનો કરી રહ્યું છે. ગુજરાતની પ્રજાએ વિશ્વાસ અને આશાભરે સરકારને બહુમતી આપી હતી, પરંતુ આજે લોકો રોજગાર, ખેતી, શિક્ષણ, આરોગ્ય અને સલામતી જેવી મૂળભૂત જરૂરિયાતોથી વંચિત છે.

યુવાનો બેરોજગારીથી ત્રસ્ત છે, ખેડૂતો દેવામાં ડૂબ્યા છે, મહિલાઓની સુરક્ષા જોખમમાં છે અને નાના વેપારીઓ પરિસ્થિતિ સામે લડી રહ્યા છે. આ ‘જન આક્રોશ યાત્રા’ કોઈ રાજકીય લાભ માટેની યાત્રા નથી—આ ગુજરાતના લોકોના હક અને ન્યાય માટેની લડત છે. પ્રત્યેક નાગરિકનું દુઃખ, પીડા, ફરિયાદ, આક્રોશ આ યાત્રામાં ઉઠાવાશે. આજે ગુજરાતના પ્રજાજનો સૌ એક જ અવાજ ઉઠાવી રહ્યો છે જે બદલાવ જરૂરી છે, આ યાત્રા પરિવર્તનની શરૂઆત છે.”

ગુજરાત પ્રદેશ કોંગ્રેસ સમિતિના પ્રમુખશ્રી અમિતભાઈ ચાવડાએ જન સભાને સંબોધતા જણાવ્યું કે, “ગુજરાતમાં છેલ્લા ત્રણ દાયકાથી ચાલી રહેલું ભાજપનું શાસન એ નીતિ અને રીતિ મુજબ પ્રજાને ગુલામ બનાવવા અને શોષણ કરવા સમાન છે. તેમણે આક્ષેપ કર્યો કે આજે ગુજરાતમાં ‘ભય, ભૂખ અને ભ્રષ્ટાચાર’નું નિર્માણ થયું છે, જ્યાં સરકારને બદલે અધિકારી રાજ પ્રવર્તે છે અને પ્રજાના સંવેદનિક અધિકારો છીનવાઈ રહ્યા છે.

રાજ્યના બજેટ અને કરોડો રૂપિયાના ટેક્સના પૈસાનો ઉલ્લેખ કરીને સવાલ ઉઠાવ્યો કે આ પૈસાનો ઉપયોગ પ્રજા માટે થવાને બદલે માત્ર ઉત્સવો, તાયફાઓ અને ભ્રષ્ટાચાર પાછળ વેડફાય છે. તેમણે ખેડૂત વિરોધી નીતિ પર આક્રોશ વ્યક્ત કરતા જણાવ્યું કે આજે ગુજરાતનો ખેડૂત રૂ. ૫૬,૦૦૦ના દેવામાં ડૂબેલો છે અને વારંવારની આત્મહત્યાઓ છતાં સરકારનું પેટનું પાણી પણ હાલતું નથી, ખેડૂતોને રૂ. ૫૦,૦૦૦ની નુકસાની સામે માત્ર રૂ. ૩,૫૦૦નું વળતર આપીને રાહત પેકેજના નામે મશ્કરી કરવામાં એ આવી છે. તાજેતરમાં વાવ-થરાદમાં પુરની પરિસ્થિતિનું નિર્માણ થયું હતું મોટાપાયે નુકસાન પણ થયું CM પણ આવ્યા હતા માત્ર જાહેરાતો કરી પણ આજદિન સુધી પુરા પૈસા ખેડૂતોને મળ્યા નથી. શિક્ષણ અને કાયદો-વ્યવસ્થા અંગે તેમણે જણાવ્યું કે શિક્ષણનું વ્યાપારીકરણ થતા ગરીબ પરિવારો માટે ભણતર મુશ્કેલ બન્યું છે, જ્યારે દારૂ, ડ્રગ્સ અને ગુંડાગીરીના કારણે કાયદો-વ્યવસ્થા કથળી ગઈ છે અને પોલીસ પણ જાણે હપ્તાખોરોની ગુલામ બની ગઈ છે. ગુજરાતના એક-એક ગુજરાતીના ટેક્સના પરસેવાના પૈસાથી સરકારની તિજોરી ભરાય છે. એ પૈસાથી સરકારનું બજેટ બને છે. ગ્રામ પંચાયતથી લઈને રાજ્યની સરકાર હોય, દરેક સ્થાનિક સ્વરાજની સંસ્થા હોય, બધી જ જગ્યાએ જે બજેટ બને છે, પૈસા ગુજરાતીઓના ટેક્સના પૈસા છે. અને એ પૈસાનો ઉપયોગ જે થવો જોઈએ, એ લોકોની સુખાકારી માટે થવો જોઈએ, પારદર્શકતા સાથે વહીવટ થવો જોઈએ,

મુઠ્ઠીભર લોકોને નહીં બધાને એનો લાભ મળવો જોઈએ. એનાથી ઊલટું થઈ રહ્યું છે આજે ગુજરાતમાં ત્રણ દાયકાના ભારતીય જનતા પાર્ટીના આ શાસનમાં ગુજરાતના તમામ વર્ગ, વિસ્તારના લોકો, સર્વ સમાજના લોકો આજે આર્થિક રીતે તકલીફમાં છે. અહીં કાયદો વ્યવસ્થાની પરિસ્થિતિ લથડવાને કારણે સુરક્ષાના પ્રશ્નો ઊભા થયા છે, એમને આવનારું ભવિષ્ય માટે ચિંતા થઈ રહી છે. એવા સંજોગોમાં ગુજરાતનો ખેડૂત આજે આર્થિક રીતે પાયમાલ થયો છે, દેવાદાર થયો છે, આત્મહત્યા કરી રહ્યો છે. ગુજરાતનો યુવાન મોંઘું શિક્ષણ લીધા પછી રોજગાર માટે દર-દર ભટકી રહ્યો છે. સરકારમાં લાખો જગ્યાઓ ખાલી હોવા છતાં ફિક્સ પગાર, કોન્ટ્રાક્ટ અને આઉટસોર્સિંગના નામે ગુજરાતના યુવાનોનું શોષણ થઈ રહ્યું છે.

ગુજરાતમાં આંગણવાડીની બહેનો હોય, આશા વર્કર બહેનો હોય, મધ્યાહન ભોજનના કર્મચારીઓ હોય, ગામના વીસીઈઓ હોય કે બધા જ લેવલે જે શોષણ થઈ રહ્યું છે એની સામે લોકો આક્રોશ વ્યક્ત કરી રહ્યા છે. કાયદો વ્યવસ્થાની પરિસ્થિતિ પડી ભાંગે છે. ખુલ્લેઆમ ગુંડાઓ, લુપ્ખાઓ, હથિયારો સાથે લોકોની જાહેરમાં હત્યાઓ કરે છે. બેન-દીકરીઓની સલામતી નથી રહી, દિવસે દિવસે બળાત્કારના બનાવો વધતા જાય છે. દાડ-ડૂસની બદી એટલી હદે વધી રહી છે કે નાની ઉંમરે યુવાનો મોતને ભેટે છે, નાની ઉંમરે બેન-દીકરીઓ વિધવા થઈ રહી છે. ગામથી લઈને ગાંધીનગર સુધી ખુલ્લેઆમ હપ્તાને કારણે દાડ વેચાઈ રહ્યો છે, એ યુવાધન બરબાદ થઈ રહ્યું છે. નાના વેપારીઓ જીએસટીની ઝંઝટમાં પરેશાન છે. આદિવાસી વિસ્તાર હોય કે અન્ય પછાત વિસ્તારો હોય, એના પ્રશ્નો કોઈ સાંભળવા વાળું નથી. ત્યારે સમાજના દરેક વર્ગના લોકો, એ યુવાનો હોય, મહિલા હોય, ખેડૂત હોય, વેપારી હોય કે સામાન્ય કોઈ નોકરિયાત વર્ગ હોય, એ બધાનો જે તકલીફ છે, પીડા છે, દર્દ છે, જે આક્રોશ છે, એને સાંભળવા વાળું આ સરકારમાં કોઈ નથી. ત્યારે ગુજરાતીઓના હક-અધિકારની લડાઈને બુલંદ કરવા માટે, એક-એક ગુજરાતીના જે પ્રશ્નો છે, જે ફરિયાદો છે, જે રજૂઆતો છે, જે આક્રોશ છે, એને વાચા આપવા માટે ગુજરાત પ્રદેશ કોંગ્રેસ સમિતિ દ્વારા જન આક્રોશ યાત્રાની શરૂઆત કરીએ છીએ. હું આ આખા ગુજરાતના તમામ લોકોને આહવાન કરું છું, આમંત્રણ આપું છું કે આ યાત્રા કોઈ આજે ચૂંટણી માટે કે મત લેવા માટે નહીં પણ ગુજરાતીઓના હક-અધિકારની લડાઈને બુલંદ કરવા માટે, એક-એક ગુજરાતની જે તકલીફ છે, પીડા છે, જે દર્દ છે, આક્રોશ છે, એને વાચા આપવા માટેની આ યાત્રા છે. ત્યારે આવો, સૌ સાથે મળીને આ યાત્રામાં જોડાઈએ અને ગુજરાતની પ્રજા જે ઝંખી રહી છે કે ગુજરાતમાં સામાન્ય લોકોની સરકાર આવે, જનતાની સરકાર આવે, તો એ સંજોગોમાં યાત્રાના માધ્યમથી પરિવર્તનનો શંખનાદ કરવા માટે હું સૌ ગુજરાતીઓને આમંત્રણ આપું છું.

વિધાનસભા કોંગ્રેસ પક્ષના નેતા ડૉ. તુષાર ચૌધરીએ જનસભા અને સંબોધિત કરતા જણાવ્યું હતું કે, ભ્રષ્ટાચારના આંકડા રજૂ કરતા જણાવ્યું કે મનરેગા કૌભાંડમાં મંત્રી પુત્રને પડતા મૂકવાનું પગલું માત્ર ભ્રષ્ટાચાર પર ઢાંકપિછોડો કરવાનો પ્રયાસ છે, કારણ કે દાહોદ જિલ્લાના ૮૦ ગામડામાં જ રૂ. ૪૩૪ કરોડનો ભ્રષ્ટાચાર થયો હોવા છતાં કોઈ તપાસ કરવામાં આવી નથી. તેમણે નલ સે જલ યોજનામાં પણ મોટા કૌભાંડનો આક્ષેપ કર્યો કે નળ લાગી ગયા છે, પરંતુ પાણી નથી.

શિક્ષણ અને બેરોજગારીની વાસ્તવિકતા દર્શાવતા જણાવ્યું કે ૫,૬૪૬ શાળાઓમાં મેદાન નથી, ૪૦,૦૦૦થી વધુ શિક્ષકોની ઘટ છે, અને કેન્દ્ર સરકારના રિપોર્ટ મુજબ આદિવાસી વિસ્તારના ૩.૨૧ લાખ બાળકો કુપોષિત છે.

કોંગ્રેસે જંગલ જમીનનો અધિકાર આપ્યા પછી પણ માત્ર ૫૦% આદિવાસીઓને જંગલની જમીન મળી છે અને આદિવાસીઓના પ્રશ્નો પર ભાર મુકતા સ્પષ્ટ કર્યું હતું કે આદિવાસીઓના પ્રશ્નો હજી હલ થયા નથી અને આ લડત ચાલુ જ રહેશે. ગુજરાતની વસ્તી આપણે ૬ કરોડની ગણીએ તો એમાંથી ૩ કરોડ ૬૫ લાખ લોકો મફત અનાજ પર નિર્ભર છે. આ ગુજરાતની વાસ્તવિકતા છે.

સાંસદ શ્રી ગેનીબેન ઠાકોરે સંબોધન કરતાં જણાવ્યું હતું કે “ઉત્તર ગુજરાતના લોકો લાંબા સમયથી મુશ્કેલીઓ અને અપમાન સહન કરી રહ્યા છે. પાક બરબાદ થાય, દુષ્કાળ આવે, વધુ વરસાદ પડે, તો ખેડૂતોને ન્યાયથી વળતર નથી મળતું. યુવાનો રોજગાર માટે ભટકાઈ રહ્યા છે અને મહિલાઓની સુરક્ષાના પ્રશ્નો ઊંડા છે.

આ વિસ્તારના પ્રશ્નોને સાંભળવા વાળું કોઈ નથી, અને એ કારણે આજે લોકોમાં ભારે આક્રોશ છે. આ ‘જન આક્રોશ યાત્રા’ એ આ અવાજને ઊંચો કરવાની, ન્યાયની માગને મજબૂત કરવાની અને શોષણનો અંત લાવવાની યાત્રા છે. જ્યારે પ્રજા ન્યાય માંગે છે ત્યારે સરકાર બહેરી બની જાય છે અને તેથી આજે અમારી ફરજ છે કે અમે પ્રજાના હક અને ગૌરવની રક્ષા કરીએ.”

ઉપસ્થિત સર્વે કોંગ્રેસના આગેવાનોએ સંકલ્પ વ્યક્ત કર્યો કે આ ‘જન આક્રોશ યાત્રા’ દરમિયાન ખેડૂતો, યુવાનો, મહિલાઓ, નાના વેપારીઓ સહિત તમામ વર્ગના લોકોના પ્રશ્નોને ઉજાગર કરવામાં આવશે અને ૨૦૨૭માં ગુજરાતમાં પ્રજાના હિતમાં પરિવર્તન લાવવા માટે પરિણામલક્ષી લડત લડવામાં આવશે.

ગુજરાતની જનતાને આલવાન કરતાં કહ્યું, "આ યાત્રા ફક્ત રાજકીય પ્રચાર નથી, પરંતુ તમારા પ્રશ્નોને સરકારના બહેરા કાન સુધી પહોંચાડવા માટેનો સંઘર્ષ છે. આ યાત્રા દરમિયાન અમે ખેડૂતો, મહિલાઓ, યુવાનો અને દરેક શોષિત વર્ગ સાથે સીધો સંવાદ કરીશું, તેમને 'જનમંચ' આપીશું અને તેમના આક્રોશને બુલંદી આપીશું.

જો તમારા પ્રશ્નો વણઉકેલ્યા હોય, તમને અન્યાય થયો હોય, અથવા તમે ભ્રષ્ટાચારથી ત્રસ્ત હો, તો આ 'જન આક્રોશ યાત્રા'માં જોડાઈને તમારો અવાજ સરકાર સામે બુલંદ કરો. કોંગ્રેસ આ લડાઈને પરિણામલક્ષી બનાવીને ૨૦૨૭માં ગુજરાતમાં પરિવર્તન લાવીને જ રહેશે.

૧૧૦૦ કિલોમીટર ચાલનારી પ્રથમ ચરણની જન આક્રોશ યાત્રાની થરાદ, ઢીમા ખાતેથી શરૂઆતમાં બનાસકાંઠા જિલ્લા કોંગ્રેસ સમિતિના પ્રમુખ અને પૂર્વ ધારાસભ્ય શ્રી ગુલાબસિંહ રાજપુત, ધારાસભ્યશ્રી જીજ્ઞેશભાઈ મેવાણી, પૂર્વ ધારાસભ્યશ્રી ચંદનજી ઠાકોર, શ્રી બળદેવજી ઠાકોર, ભરતજી ઠાકોર સહિત મોટી સંખ્યામાં જિલ્લા તાલુકા પ્રમુખો, જિલ્લા પંચાયતના અને તાલુકા પંચાયતના સદસ્યો, મહિલા કોંગ્રેસ, યુથ કોંગ્રેસ, એન.એસ.યુ.આઈ, સેવાદળ, સોશિયલ મીડિયા સહિતના સર્વે સેવ ડિપાર્ટમેન્ટના આગેવાનશ્રીઓ અને કાર્યકર્તાઓએ મોટી સંખ્યામાં હાજર રહીને જન આક્રોશ યાત્રામાં ભાગ લીધો હતો.



હેમાંગ રાવલ

મીડિયા કોર્ડિનેટર અને પ્રવક્તા

મો. ૯૮૯૮૨૩૩૦૩૮